

## دہشتگردی کے سدباب میں قاعدہ سد ذرائع سے استفادہ

Prevention of Terrorism by utilizing the Principle of Islamic law" Sadd al Zarai"

Muhammad Ameenuddin \*

Noor Hayat Khan \*\*

**Astract**

Terrorism is a plague that has widespread occurrence in contemporary world. According to Islamic teachings, terrorism, in all its forms is condemnable because Islam is the religion of peace security and love which is derived from the root word "salam" meaning peace and obedience. It is crystal clear that this "Din" of peace and tranquility does not allow any kind of terrorism. In such circumstances, there is a dire need to present the true spirit of Islam and its justice system. This paper presents detailed arguments and evidence to control and prevent the causes of terrorism. The solution to this problem is described in the light of the principle of Islamic jurisprudence "Sadd ul Zarae". Sadd ul Zarae is one of an effective tool for eliminating crime in Islamic law. This principle can keep away the offender from committing a crime and eliminating the sources of terrorism from society because this principle not only encourages the elimination of the causes of crime and the blocking of its paths but also sets forth the rules and regulations for its prevention in precautionary arrangements. It is hoped that it would pave way for further research in the field.

**Keywords:** Terrorism, Islamic jurisprudence, "Sadd ul Zarae".

دہشت گردی دور حاضر کی کثیر الاستعمال اصطلاح ہے، جو ایک ایسا قبیح عمل ہے، جس نے پوری دنیا کو دہشت زدہ اور بد امنی کا شکار کیا ہوا ہے۔ بہت سے بے گناہ لوگ اس کی وجہ سے قتل ہوئے ہیں۔ لاکھوں کروڑوں کے املاک بھی تباہ ہو گئے ہیں۔ پاکستان کی بات کی جائے تو اس وقت یہ سب سے بڑا مسئلہ اور ایک ناسور ہے، جس نے پاکستان میں تمام شعبہ ہائے زندگی کو بری طرح متاثر کیا۔ مساجد، عبادت گاہیں، درگاہیں، تفریح گاہیں، حتیٰ کہ تعلیمی ادارے اس کی وجہ سے غیر محفوظ ہو گئے۔ ملک کی اقتصادی حالت نہ صرف ابتر ہوئی بلکہ بے روزگاری کی شرح میں خاطر خواہ اضافہ ہوا۔

ملک بھر میں شہریوں کے تحفظ کی راہ میں 2002ء تا ستمبر 2017ء تقریباً چار ہزار پولیس اہلکار اپنی جانیں قربان کر چکے۔ سندھ میں تقریباً 1500، خیبر پختونخوا میں 1457، بلوچستان میں 450، پنجاب میں 370 اور فانا، گلگت بلتستان اور آزاد جموں کشمیر میں اب تک کئی پولیس اہلکار شہید ہو چکے۔<sup>1</sup>

دہشت گردی کے خلاف جنگ میں پاکستانی قوم کی جان و مال کی جو قربانیاں دنیا کے سامنے ہیں۔ اے پی ایس کے دل سوز اور دل خراش واقعے نے پاکستانی قوم میں دہشت گردی کے خلاف تاریخ ساز وحدت کو فروغ دیا۔

پاکستان کے علاوہ دہشت گردی میں سب سے زیادہ ہلاکتیں عراق، افغانستان، ناٹجیریا، روہنگیا اور شام وغیرہ میں ہوئی ہے، جبکہ گلوبل

\* Ph.D Research Scholar, Department of Islamiyat Namil University, Islamabad.

\*\* Associate Professor, Department of Uloom Islamiya, Namil University, Islamabad.

ٹیورارزم انڈکس میں امریکہ 36 ویں، برطانیہ 34 ویں، روس 30 ویں اور فرانس 29 ویں نمبر پر ہے۔<sup>2</sup>

دہشت گردی کی لغوی تعریف:

دہشت گردی میں دہشت اور گردی دونوں الفاظ فارسی الاصل ہیں، جس کے لفظی معنی دہشت پھیلانے اور خوف زدہ کرنے کے ہیں۔ عربی زبان میں دہشت گردی کو لفظ ”ارهاب“ سے تعبیر کیا جاتا ہے، اور دہشت گرد کو ”ارهابی“ کہا جاتا ہے۔ انگریزی زبان میں دہشت گرد کے لیے (terrorist) اور دہشت گردی کے لیے terrorism کا لفظ مستعمل ہوتا ہے۔ ابن منظور لکھتے ہیں:

"تشقق كلمة إرهاب من الفعل المزيد (أرهب) ؛ ويقال أرهب فلانا: أي خوفه وفزعه، وهو المعنى نفسه الذي يدل عليه الفعل المضعف (رهب). أما الفعل المجرد من المادة نفسها وهو (رهب)، يرهب رهبةً ورهباً، ورهباً، فيعني: خاف، فيقال: رهب الشيء رهباً ورهباً: أيخافه. والرهبية: الخوف والفزع. أما الفعل المزيد بالتاء وهو (ترهب) فيعني انقطع للعبادة في صومعته، ويشقق منه الراهب"<sup>3</sup>

لفظ ارهاب (دہشت گردی) فعل مزید ارهب سے مشتق ہے جیسے کہا جاتا ہے "ارهب فلانا" یعنی فلاں شخص کو ڈرا یادھمکایا، اسی معنی پر رهب کا فعل بھی دلالت کرتا ہے اسی طرح رهب کا معنی وہ ڈرایا اس نے خوف کھایا اور ارھب کا معنی ڈرنا اور ترهب کا معنی یہ کہ وہ اللہ کی عبادت کے لئے تمام دوسرے لوگوں سے کٹ گیا اور اسی لئے لفظ رھب استعمال کیا جاتا ہے۔

دہشت گردی کی اصطلاحی تعریف:

اصطلاح میں اس کی مختلف تعریفیں کی گئی ہیں جن میں سے چند حسب ذیل ہیں:

ہارڈمین (Hardman) اس کی تعریف یوں کرتے ہیں:

"Terrorism is a term used to describe the method or the theory behind the method whereby an organized group or party seeks to achieve its avowed aims chiefly through the systematic use of violence. Destruction of property and machinery or the devastation of land may in the specific cases be regarded as additional forms of terroristic activity".<sup>4</sup>

دہشت گردی ایک ایسی اصطلاح ہے جس کا استعمال اس طریقہ کار میں ہوتا ہے جہاں ایک منظم گروہ یا جماعت منظم طریقے سے تشدد کے ذریعے اپنے مطلوبہ مقاصد کو حاصل کرنے کی کوشش کرتا ہے۔ املاک کو تلف کرنا، انسانی آبادی کو تباہ کرنا یا جاڑنا دہشت گردانہ سرگرمیوں کی اضافی شکل سمجھا جاسکتا ہے۔

وکتروالٹر (Victor Walter) دہشت گردی کی تعریف کرتے ہیں:

"An act or threat of violence which causes an emotional reaction, and produces social effects. A similarly structured "siege of terror" is the attempt to destroy an authority system by creating extreme fear through systematic violence."<sup>5</sup>

دہشت گردی سے مراد "تشدد کا ایسا فعل یاد ہمکنی ہے جس سے جذباتی رد عمل اور معاشرتی اثرات پیدا ہوں۔ اسی طرح منظم "دہشت گردی کا محاصرہ" منظم تشدد کے ذریعے جو انتہائی خوف پیدا کر کے کسی اتھارٹی کے نظام کو تباہ کرنے کے لئے کی جائے۔  
سد ذرائع کا لغوی اور اصطلاحی مفہوم:

سد ذرائع مرکب اضافی ہے جو دو کلمات سد اور ذرائع سے بنا ہے۔ سد ذرائع کی تعریف سے پہلے دونوں کو علیحدہ علیحدہ جاننا ضروری ہے۔  
سد کا لغوی معنی:

لفظ "سد" مصدر ہے جس کی جمع أسدۃ اور سدود ہے سین کو فتح اور ضمہ دونوں طرح سے پڑھا جاسکتا ہے۔<sup>6</sup>  
ماہر لغت زجاج<sup>7</sup> لکھتے ہیں کہ: "ماکان مسدودا خلقه فهو سد، وماکان من عمل الناس فهو سد۔"<sup>8</sup>  
یعنی جو چیز پیدائشی طور پر بند ہو تو اسکا اعراب "سد" ہوگا اور جو چیز لوگوں کے عمل کے نتیجے میں بند ہو تو اسے "سد" پڑھا جائے گا، جس کی تائید حسب ذیل قرآنی آیت سے ہوتی ہے:

حتى إذا بلغ بين السدين وجد من دونهما قوما لا يكادون يفقهون قولا<sup>9</sup>

اس آیت میں "السدين" اور "السدين" دونوں طرح کی قرآنی آیت کو ملحوظ رکھا گیا ہے۔

لفظ "سد" کے بارے میں احمد بن فارس لکھتے ہیں کہ: لفظ "سد" میں سین اور دال حروف اصلی ہیں۔<sup>10</sup>  
اور ابن منظور اس کا معنی لکھتے ہیں: "إغلاق الخلل وردم الثلم۔"<sup>11</sup> یعنی کسی شکاف اور رخنے کو بند کرنا۔  
لفظ "سد" مختلف معانی میں مستعمل ہے، جن میں سے چند ایک حسب ذیل ہیں:

۱- روکنا اور منع کرنا:

جب کوئی شخص کسی کو بات کرنے سے منع کرتا ہے، تو کہا جاتا ہے:

"سددت عليه باب الكلام سدا۔"<sup>12</sup>

اور جب کوئی گروہ گمراہ ہو جاتا ہے، تو کہا جاتا ہے "إن الله تعالى سد عليهم طرق الهدى"<sup>13</sup>

۲- مطلق بند کرنا:

جیسے کوئی شخص کسی چیز کو بند کرتے وقت کہتا ہے سددت الشيء سدا۔<sup>14</sup>

۳- رکاوٹ کے معنی میں<sup>15</sup> جیسے ارشاد باری تعالیٰ ہے:

قالوا يا ذا القرنين إن يأجوج ومأجوج مفسدون في الأرض فهل نجعل لك خرجاً على أن تجعل بيننا وبينهم سداً<sup>16</sup>

انہوں نے کہا: اے ذو القرنین! بیشک یا جوج اور ما جوج نے زمین میں فساد پھا کر رکھا ہے، تو کیا ہم آپ کے لئے اس (شرط) پر کچھ مال

(خراج) مقرر کر دیں کہ آپ ہمارے اور ان کے درمیان ایک رکاوٹ (بلند دیوار) بنادیں۔

اسی طرح سورہ یاسین میں اللہ تعالیٰ نے فرمایا:

وجعلنا من بین أیدیہم سدا ومن خلفہم سدا فأغشیناہم فہم لا یبصرون<sup>17</sup>

اور ہم نے ان کے آگے سے (بھی) ایک دیوار اور ان کے پیچھے سے (بھی) ایک دیوار بنا دی ہے، پھر ہم نے ان (کی آنکھوں) پر پردہ ڈال دیا ہے سو وہ کچھ نہیں دیکھتے " مذکورہ دونوں آیات میں "سدا" رکاوٹ اور دیوار کے معنی میں آیا ہے۔

۴- اوٹنی کے معنی میں: السد والذریعة أو الدریتة اوٹنی کے لئے بھی آتا ہے، کیونکہ شکاری اس کے پیچھے چھپ کر شکار کو دھوکہ دیتا ہے اور پھر شکار کرتا ہے۔<sup>18</sup>

مذکورہ وضاحت سے معلوم ہوتا ہے کہ لفظ "سد" عربی میں منع، رکاوٹ، اور بند کرنے کا مفہوم دیتا ہے۔

ذرائع لغت میں:

اس کا مادہ اشتقاق "ذرع" اور باب ذرع یذرع ذرعا ہے۔ اس کے اصلی حروف ذ-ر-ع ہیں جو کھینچاؤ، وسعت اور حرکت پذیری پر دلالت کرتے ہیں، اس لفظ کے دیگر معانی بھی اسی مذکورہ مفہوم کے گرد گھومتے ہیں<sup>19</sup>۔ اور "ذرع" کا اصل معنی ہاتھ پھیلانے کے ہیں<sup>20</sup>۔ مثلاً جب کوئی کام وسعت پر مبنی ہو: تو اس کے لئے "امر ذریع" بولا جاتا ہے۔ اس لئے جب کوئی شخص تیرنے کے وقت اپنے بازو پھیلاتا ہے، تو کہا جاتا ہے کہ: ذرع الرجل فی سباحته ذریعاً، جبکہ دونوں بازوؤں کو حرکت دینے کے لئے "التذریع فی المشی" استعمال ہوتا ہے، اور جب کوئی دوڑتے وقت دونوں بازوؤں کو حرکت دے کر ان سے سہارا بھی لے تو اس وقت اسے "ذرع بیدیہ تذریعاً" کے الفاظ سے تعبیر کیا جاتا ہے۔<sup>21</sup>

علاوہ ازیں اگر لفظ "الذراع" کو کسرہ کے ساتھ پڑھا جائے تو اس سے کہنی سے نیچے کی انگلی کا حصہ مراد لیا جاتا ہے۔<sup>22</sup>

اسی طرح جب اونٹ اپنے بازوؤں تک تھوڑے پانی میں اترتا ہے تو اس وقت بولا جاتا ہے:

" تذرعت الإبل الكرع "۔<sup>23</sup>

لغت میں لفظ "ذریعہ" کئی معنوں میں مستعمل ہے۔ ان میں چند ایک معانی یہ ہیں:

۱۔ بمعنی وسیلہ: جب کوئی شخص کسی چیز تک پہنچنے کے لئے کسی کو وسیلہ بناتا ہے، تو کہا جاتا ہے:

"وقد تذرع فلان بذریعہ، أي توسل"۔<sup>24</sup>

۲۔ سبب: ذریعہ سبب کے معنی میں بھی آتا ہے مثلاً جب کوئی کہتا ہے کہ: " فلان ذریعتی إلیک " تو اس کا مطلب ہوگا: کہ تجھ تک رسائی

کے لئے فلاں شخص میرا سبب بنا۔<sup>25</sup>

یہ معنی ہر اس مفہوم کے ساتھ مربوط متصور ہوگا جو غیر تک رسائی میں سبب بنتا ہے، اس کی مشر و عیبت اور عدم مشر و عیبت سے قطع نظر ہو کر کیونکہ یہ خصوصیت احکام شرعیہ کی ہوا کرتی ہے۔<sup>26</sup>

۳- "الذریعة" یعنی ایسی اونٹنی کے معنی میں جس کے ذریعے سے یا پیچھے شکاری چھپ کر شکار کرتا ہے۔<sup>27</sup> ابن اعرابی<sup>28</sup> نے کہا "سمی هذا البعیر الذریعة والذریعة، ثم جعلت الذریعة مثلاً لكل شیء أدنی من شیء وقرب منه، وأنشد: وللمنیة أسباب تقرها، كما تقرب للوحشية الذرع"<sup>29</sup>۔

اونٹ کو "الذریعة اور الذریعة" سے بھی موسوم کیا گیا ہے اور پھر لفظ ذریعہ کو ہر اس چیز کے لئے بطور مثل استعمال کیا جانے لگا جو چیز کسی دوسری چیز کے ساتھ قربت کے درجے میں ہو جیسے مذکورہ بالا شعر میں شاعر کہتا ہے کہ موت کے اسباب مقرر ہیں جو اس کے قریب کر دیتے ہیں، جیسے کہ اونٹ کو جنگلی جانور کے قریب کر دیتے ہیں، شعر میں محل استہزاء "الذرع" اونٹ آیا ہے کیونکہ جب اونٹ شکار کے قریب ہو جاتا ہے، تو شکاری اونٹ کے پیچھے چھپ کر، شکار کرتا ہے، اسی وجہ سے اونٹ کو الذریعة، الذریعة اور الذرع" سے موسوم کیا گیا ہے اور یہی اسکی وجہ تسمیہ ہے۔

۴- رسی اور پھندہ:

لفظ ذریعہ رسی اور پھندہ کے معنی میں بھی استعمال ہوا ہے، کیونکہ شکاری نیزہ اور تیر کے پھینکنے سے قبل رسی یا پھندہ کو استعمال میں لاتا ہے اور پھر شکار کرتا ہے<sup>30</sup> اور یہی حصول شکار کے ذرائع ہیں۔

مذکورہ بالا توضیح سے معلوم ہوا کہ عربی میں لفظ "ذریعہ" سبب، وسیلہ، حیلہ اور کسی چیز سے قریب یا مخفی ہونے کے معنی میں استعمال ہوتا رہتا ہے۔ بناء بریں لغوی طور پر سد ذرائع سے مراد ہوگا:

وسائل کی راہ کو مسدود کرنا کسی ایسے کام سے روکنا جو کسی دوسرے کام کے حصول کا ذریعہ ہو، اس بات سے قطع نظر ہو کر کہ فی نفسہ وہ کام اچھا ہے یا برا، نیک ہے یا بد، نقصان دہ ہے یا مفید۔

سد ذرائع کی اصطلاحی تعریف:

سد ذرائع کی مختلف تعریفات فقہاء اور اصولیین نے اصطلاحاً کی ہیں، ان میں سے مضمون کی مناسبت سے چند اہم تعریفات حسب ذیل ہیں:

سید عبدالکریم زیدان لکھتے ہیں کہ:

"الذرائع: هي الوسائل؛ والذریعة: هي الوسيلة والطريق الى الشيء، سواء أ كان هذا الشيء مفسدة أو مصلحة قولاً أو فعلاً و لكن غلب إطلاق اسم (الذرائع) على الوسائل المفضية إلى المفساد، فاذا قيل: هذا من باب سد الذرائع فمعنى ذلك: انه

من باب منع الوسائل المؤدية الى المفساد"<sup>31</sup>۔

"ذرائع" کا اطلاق وسائل پر ہوتا ہے اور ذریعہ: سے مراد وہ وسیلہ اور راستہ ہے جو کسی چیز تک رسائی کا موجب ہو، خواہ وہ چیز مبنی بر مفسدہ

ہو یا مبنی بر مصلحہ، قولاً ہو یا فعلاً، لیکن غالب میں ذرائع کے اسم کا اطلاق ان وسائل پر ہوتا ہے جو مفسد تک پہنچاتے ہیں، جب یہ کہا جاتا ہے کہ: فلاں چیز سد ذرائع میں سے ہے تو اس کا مطلب یہ ہوتا ہے کہ: اس چیز کا تعلق ان وسائل و اسباب کو روکنے سے ہے جو مفسد تک پہنچاتے ہیں۔"

ڈاکٹر وہبہ الزحیلی لکھتے ہیں:

"والذرائع في مجال الأحكام الشرعية ذو حدین: سد الذرائع: ومعناه الحيلولة دون الوصول إلى المفسدة إذا كانت النتيجة

فسادا؛ لان الفساد ممنوع؛ وفتح الذرائع: معناه الأخذ بالذرائع إذا كانت النتيجة مصلحة؛ لان المصلحة مطلوبة"<sup>32</sup>۔

"احکام شرعیہ میں ذرائع کا اعتبار دو طرح سے ہوتا ہے: پہلی صورت کو سد ذرائع کہتے ہیں، اور اس کا معنی یہ ہے کہ مفسدہ میں پڑے بغیر، کسی ایسی چیز کی روک تھام کرنا جس کا نتیجہ فساد پر مبنی ہو تو کیونکہ فساد کی ممانعت ہے تو دوسری صورت کو فتح ذرائع کہتے ہیں، اور اس کا معنی یہ ہے کہ ایسے ذرائع کو بروئے کار لانا، جس کا نتیجہ مصلحت پر مبنی ہو تو کیونکہ مصلحت مطلوب ہے۔"

سد ذرائع کی تعریف کرتے ہوئے، مصطفیٰ احمد زرقاء لکھتے ہیں:

"منع الطرق التي تؤدي إلى إهمال أوامر الشريعة أو الاحتيال عليها، أو تؤدي إلى الوقوع في محاذير شرعية ولو عن غير

قصد"<sup>33</sup>۔

"سد ذرائع سے مراد ہے ان تمام راستوں کو بند کرنا اور ان راہوں کو مسدود کر دینا جو احکام شریعت کے ترک کر دینے یا ان میں حیلہ اختیار کر لینے کا سبب بنتے ہیں اور بالآخر شریعت کے ممنوعات کے ارتکاب کا پیش خیمہ بن جاتے ہیں، اگرچہ کسی ممنوع امر کا ارتکاب بلا ارادہ ہی سرزد ہوا ہو۔"

علامہ قرطبی سد ذرائع کے تحت لکھتے ہیں:

"عبارة عن أمر غير ممنوع لنفسه يخاف من ارتكابه الوقوع في ممنوع"<sup>34</sup>۔

"کسی ایسے کام کو سرانجام دینے سے منع کرنا جو فی نفسہ ممنوع نہ ہو لیکن اس کی ادائیگی سے کسی ممنوع کام میں وقوع کا اندیشہ ہو۔"

علی حسب اللہ<sup>35</sup> لکھتے ہیں کہ:

"و المقصود بسد الذرائع منع ما يجوز من ذلك اذا كان موصلا الي ما لا يجوز"<sup>36</sup>۔

"سد ذرائع سے مراد یہ ہے کہ کسی ایسے کام سے منع کرنا جو بذات خود جائز ہو لیکن اس کی ادائیگی سے کسی ناجائز کام کا ارتکاب لازم آتا ہو"

ابن عرفہ<sup>37</sup> لکھتے ہیں:

"فسد الذرائع هو الامتناع مما لم ينه عنه خشية الوقوع فيما نهي عنه"<sup>38</sup>۔

"منہی عنہ کے ارتکاب کے خوف سے، کسی ایسے کام سے منع کرنا جو بذات خود ممنوع نہ ہو۔"

ابن عربی اس کے تحت رقمطراز ہیں :

"هو كل عقد جائز في الظاهر يؤول أو يمكن أن يتوصل به إلى محظور" <sup>39</sup>۔

"سد الذرائع سے مراد ظاہری طور پر ہر وہ جائز عقد ہے، جو حرام اور ناجائز کام تک رسائی کا وسیلہ ہو"

مفتی محمد شفیع اس کے بارے میں لکھتے ہیں:

"بعض چیزیں اپنی ذات میں ناجائز یا ممنوع نہیں ہوتیں لیکن جب یہ خطرہ ہو کہ ان چیزوں کے اختیار کرنے سے کسی حرام یا ناجائز کام میں مبتلا ہو جائے گا تو اس جائز چیز کو بھی روک دیا جاتا ہے، بالفاظ دیگر ایسی جائز باتوں سے روکنا جن کے ذریعے کسی ناجائز کام کے ارتکاب کا خطرہ ہو۔ اسی کا نام اصول فقہ کی اصطلاح میں سد ذرائع ہے" <sup>40</sup>۔

ڈاکٹر فتحی الدربینی <sup>41</sup> یوں رقمطراز ہے:

"منع المشروع إذا أضحى وسيلة إلى الشئ المحرم أو الممنوع شرعا" <sup>42</sup>۔

"کسی ایسے مشروع کام سے منع کرنا، جو شرعی طور پر حرام اور ناجائز کام کا وسیلہ ہو"

مذکورہ بالا تعریفات کی روشنی وہ تمام جائز ذرائع اور مشروع وسائل، جو احکام شریعت میں تعطل پیدا کرتے ہوں یا محرمات کے ارتکاب کا پیش خیمہ بنتے ہوں، اگرچہ کسی ممنوع امر کا ارتکاب بلا ارادہ ہی سرزد ہو اور ان کی راہ کو بند کرنا اور ان کا سدباب کر دینا ہی سد ذرائع ہے۔ سد ذرائع سے استفادہ کے امکانات:

اسلام انفرادی و اجتماعی سطح پر، تمام شعبہ ہائے زندگی میں رہنمائی فراہم کرتا ہے۔ اسلام کا دستور العمل انسانی زندگی کے نہ صرف فکری جہتوں کی تربیت کو ملحوظ رکھتا ہے بلکہ عملی طور پر ایک ایسے اسلامی معاشرے کی تشکیل کرتا ہے، جو امن و سلامتی کا گہوارہ ہو، جس میں دینی، اخلاقی، معاشرتی، معاشی اور تہذیبی اقدار یکساں طور پر نشوونما پائیں۔ جس میں عدل و انصاف کا بول بالا ہو اور شر و فساد کے آثار کا خاتمہ ہو، اسلام اپنے ہر فرد کے عقیدہ، اس کی عزت، اس کی جان، اس کی عقل اور اس کے مال کے تحفظ کی ضمانت دیتا ہے اور اس کے حقوق پر کسی قسم کی دست درازی کو سنگین گناہ اور جرم قرار دیتا ہے جیسے کہ حج اکبر کے دن آپ ﷺ نے فرمایا:

"فإن دمائمكم، وأموالكم، وأعراضكم بينكم حرام، كحرمة يومكم هذا، في شهركم هذا، في بلدكم هذا، ألا لا يبغني جانٍ إلا

على نفسه، ولا يبغني والد على ولده، ولا مولود على والده" <sup>43</sup>۔

"پس بیشک تمہارا خون، تمہارے اموال، تمہاری عزتیں ایک دوسرے پر اس طرح حرام ہے جیسے کہ اس دن کی حرمت اور اس شہر کی حرمت، خبردار! کوئی بھی جرم کرنے والا اپنے سوا کسی اور پر جرم نہیں کرتا۔ کوئی جرم کرنے والا اپنے بیٹے پر یا کوئی بیٹا اپنے باپ پر جرم نہیں کرتا۔

اسلام نہ صرف ایسے جرائم کا خاتمہ کرتا ہے، بلکہ ایسے ذرائع کو بھی مسدود کرتا ہے، جو شر اور فساد کے فروغ میں مدد دیں،

جیسے کہ اللہ تعالیٰ کا ارشاد گرامی ہے:

"وتعاونوا على البر والتقوى ولا تعاونوا على الإثم والعدوان"۔<sup>44</sup>

"اور نیکی اور پرہیزگاری (کے کاموں) پر ایک دوسرے کی مدد کیا کرو اور گناہ اور ظلم (کے کاموں) پر ایک دوسرے کی مدد نہ کرو"۔  
علامہ قرطبی رقمطراز ہیں کہ:

"اعلم ان الاصل الفواحش والمعاصي حرام في جميع الشرائع من لدن آدم عليه السلام الى عهد سيد الانبياء خاتمهم صلى الله عليه وسلم بل في عامة الاحزاب الذين ينتمون الى مذهب وملة يدينون بحرمات الفواحش ومن خصوصيات شريعة سيدنا ونبينا صلى الله عليه وسلم أنه حرم فيها دواعي الفواحش وذرائعها ايضا"۔<sup>45</sup>

"یہ بات ذہن نشین رہے کہ حضرت آدم علیہ السلام سے آخر الزماں حضرت محمد رسول اللہ ﷺ تک جتنے انبیاء ورسول آئے سب کی شریعت میں معاصی و فواحش حرام تھے لیکن معاصی و فواحش کے ذرائع حرام نہ تھے: لیکن شریعت محمدی کی خصوصیت ہے کہ اس میں جہاں معاصی و فواحش کو حرام کیا گیا وہیں ان تک پہنچانے والے ذرائع و اسباب کو ممنوع قرار دیا گیا اور ذرائع پر بھی وہی حکم لگایا گیا جو اصل کا حکم تھا"۔

علامہ ابن قیم اس کی حکمت پر روشنی ڈالتے ہوئے رقمطراز ہیں:

"اگر معاصی اور محرمات سے اللہ تعالیٰ روک دیتا اور ان ذرائع پر روک نہ لگاتا تو اس کا صاف مطلب یہ ہوتا کہ ایک طرف معاصی سے تو روک دیتا لیکن دوسری طرف معاصی پر آمادہ کرنے والی چیزوں کو بحال رکھا اور ظاہر ہے کہ اس کی وجہ سے بار بار معاصی کا ارتکاب ہوتا، جو اللہ تعالیٰ کی حکمت کاملہ اور اس کے ہمہ گیر علم کے سراسر منافی تھا، اس لیے اللہ تعالیٰ نے اصل کو حرام قرار دینے کے ساتھ اس کے ذرائع کو بھی حرام کر دیا"۔<sup>46</sup>

اسلام نے جرائم کے خاتمے کے لیے جو اقدامات کیے ہیں، ان میں سے ایک مؤثر ذریعہ فقہ الجنایات<sup>47</sup> میں حدود و تعزیرات کا نظام ہے اس لئے کہ جنایات میں تعزیری قوانین کا مقصد جرائم کے وقوع سے قبل ان کا انسداد ہوتا ہے جس میں درحقیقت سد الذرائع کا اصول کارفرما ہوتا ہے۔ سد الذرائع جرائم کے وقوع پذیر ہونے کے اسباب و عوامل کو ختم کرنے اور ان کی راہوں کو مسدود کرنے کی نہ صرف ترغیب دیتا ہے، بلکہ اس کے انسداد کے لئے ایسے اصول و ضوابط کا تعین بھی کرتا ہے جو مجرم کو ارتکاب جرم سے باز رکھنے اور معاشرے سے فساد کے ذرائع و مسائل ختم کرنے کے لیے مفید ہو کیونکہ جب تک جرم کے اسباب کا سدباب نہ ہوگا، تب تک جرم کا خاتمہ اور امن کا حصول ممکن نہیں۔

شریعت اسلامیہ میں حدود کا نفاذ بہت سے ایسے افراد کے حوصلہ پست کرنے کا موجب ہوتا جو کسی جرم کے ارتکاب کا ارادہ کر رہے ہوتے ہیں۔ اسلام میں حفظ جان کو اولین ترجیح حاصل ہے۔ حرمت انسانیت کے حوالہ سے اسلامی نقطہ نظر واضح کرتا ہے کہ اسلام امن اور آشتی کا علمبردار



اور داعی دین ہے۔ اس میں کسی بھی انسان کی ناحق جان لینا حرام ہے، اس لئے کسی مسلم معاشرے اور ملک میں ایک مسلمان دوسرے مسلمان کی جان کا دشمن بن جائے اس تصور کی مسلمائیت تو درکنار انسانیت بھی متحمل نہیں ہو سکتی کہ کسی بھی بے گناہ کا ناحق خون کیا جائے۔ اس لئے اسلام میں نہ دہشت گردی کا کوئی تصور ہے اور نہ ہی کسی خودکش حملے کی گنجائش بلکہ ایسے گمراہ لوگوں کا دین اسلام کے ساتھ کوئی تعلق نہیں ہے، اور ایسے لوگ درحقیقت پوری انسانیت کے قاتل ہیں، جیسے کہ اللہ تعالیٰ نے فرمایا ہے:

"أنه من قتل نفسًا بغير نفس أو فساد في الأرض فكأنما قتل الناس جميعا ومن أحيها فكأنما أحيها الناس جميعا"<sup>48</sup>۔

"جس نے کسی شخص کو بغیر قصاص کے یا زمین میں فساد (پھیلانے یعنی خونریزی اور ڈاکہ زنی وغیرہ کی سزا) کے (بغیر ناحق) قتل کر دیا تو گویا اس نے (معاشرے کے) تمام لوگوں کو قتل کر ڈالا اور جس نے اسے (ناحق مرنے سے بچا کر) زندہ رکھا تو گویا اس نے (معاشرے کے) تمام لوگوں کو زندہ رکھا (یعنی اس نے حیات انسانی کا اجتماعی نظام بچالیا)"۔

ایک اور جگہ اللہ تعالیٰ کا ارشاد ہے:

"ومن يقتل مؤمنا متعمدا فجزاؤه جهنم خالدا فيها وغضب الله عليه ولعنه وأعد له عذابا عظيما"<sup>49</sup>۔

"وہ شخص جو کسی مومن کو جان بوجھ کر قتل کرے تو اس کی سزا جہنم ہے، جس میں وہ ہمیشہ رہے گا۔ اس پر اللہ کا غضب اور لعنت ہے اور اللہ نے اسکے لیے سخت عذاب مہیا کر رکھا ہے"۔

اس سلسلے میں رسول اللہ ﷺ نے فرمایا:

"ما من مسلمين التقيا بأسيا فهما، إلا كان القاتل والمقتول في النار"<sup>50</sup>۔

جب دو مسلمان اپنی تلواریں لے کر ایک دوسرے سے لڑ پڑیں تو وہ دونوں جہنم میں جائیں گے۔

حتیٰ کہ کسی مسلمان کی طرف مذاقاً ہتھیار اٹھانا بھی ممنوع ہے۔ جیسے کہ نبی کریم ﷺ ارشاد فرماتے ہیں:

"لا يشير أحدكم على أخيه بالسلاح ، فإنه لا يدري لعل الشيطان ينزع في يده فيقع في حفرة من النار"<sup>51</sup>۔

"تم میں سے کوئی آدمی اپنے بھائی کی طرف اسلحہ کے ساتھ اشارہ نہ کرے کیونکہ تم میں سے کوئی نہیں جانتا کہ شاید کہ شیطان اس کے ہاتھ سے اسلحہ چلوا دے اور پھر وہ دوزخ کے گڑھے میں جا گرے"۔

مذکورہ حدیث میں یہ ممانعت سد الذرائع کے طور پر ہے اور اس۔ اسی طرح ایک اور جگہ پر اس عمل کی مذمت بیان کرتے ہوئے ارشاد فرمایا:

"من حمل علينا السلاح فليس منا"<sup>52</sup>۔

"جس نے ہم پر اسلحہ اٹھایا تو وہ ہم میں سے نہیں"۔

امام ابن حجر رحمہ اللہ علیہ اس حوالے سے لکھتے ہیں:

"المراد من حمل عليهم السلاح لقتالهم لما فيه من إدخال الرعب عليهم لا من حمله لحراستهم مثلا فإنه يحمله لهم لا عليهم"<sup>53</sup>۔

”من حمل علیہم السلاح“ سے مراد آدمی پر اس کو قتل کرنے یا اس پر رعب ڈالنے کی غرض سے اسلحہ اٹھانا ہے جبکہ اپنے یاد و سروں کے دفاع میں اسلحہ اٹھانے والا اس و عید میں شامل نہیں ہوتا۔ کیونکہ وہ ان کیلئے اسلحہ اٹھا رہا ہے نہ کہ ان پر اسلحہ اٹھا رہا ہے۔“  
ایک اور جگہ پر نبی ﷺ نے یہ الفاظ ارشاد فرمائے ہیں:

"من سل علينا السيف فليس منا" <sup>54</sup>  
جس نے کسی مسلم پر تلوار اٹھائی تو وہ ہم میں سے نہیں۔

اور ایک جگہ پر ارشاد فرمایا:

"من أشار إلى أخيه بحديدية، فإن الملائكة تلعه حتى يدعه، وإن كان أخاه لأبيه وأمه" <sup>55</sup>  
جو شخص اپنا ہتھیار اپنے بھائی کی طرف لہراتا ہے تو فرشتے اس پر لعنت کرتے ہیں جب تک وہ اس عمل کو ترک نہیں کرتا خواہ وہ اس کا اپنا نبی بھائی ہو۔ اس حدیث سے مقصود یہ ہے کہ کسی بھی شخص کی طرف ہتھیار سے اشارہ کرنا منع ہے، خواہ اس شخص کے اس کے گھریلو تعلقات ہوں اور اچھا خاصا مذاق ہو۔

علاوہ ازیں ایسے اشارہ کرنے والے پر فرشتوں کی لعنت کرنا اس بات پر دلالت کرتا ہے کہ ایسا اشارہ کرنا حرام ہے۔ <sup>56</sup>  
امام نووی نے اپنی کتاب میں مذکورہ بالا دونوں حدیثوں پر درج ذیل عنوان قائم کیا ہے:  
"مسلمان کی طرف ہتھیار وغیرہ سے اشارہ کرنے کی ممانعت، اشارہ خواہ مذاق سے ہو یا سنجیدگی سے، نیز بے نیام تلوار کو ہاتھ میں لینے کی ممانعت" <sup>57</sup>

مذکورہ بالا حدیث سے واضح ہوتا ہے کہ ہتھیار کا لہرانا اور اس سے کسی کی طرف اشارہ کرنا خواہ مذاق کے طور پر ہو، سد الذرائع کے طور پر سخت منع ہے تاکہ جرائم کے ایسے ذرائع پر پابندی لگادی جائے، جو فساد فی الارض کا باعث ہو۔  
اسلامی ریاست کی بنیادی ذمہ داری ہے کہ ایسے ذرائع جو امن و امان کی صورت حال کو خراب کرنے، شہریوں کے جان و مال کو نقصان پہنچانے، اور خوف و ہراس پیدا کرنے کا باعث ہوں، ان کے سدباب سے متعلق بطور سد الذرائع ایسے اصول و ضوابط تشکیل دیئے جائیں، جو اس کے تدارک میں کارگر ثابت ہوں۔ پاکستان میں انسداد دہشت گردی کی خصوصی عدالتوں کے قیام کے باوجود بھی دہشت گردی کا خاتمہ نہ ہو سکا جس کی بنیادی وجہ وہ ذرائع اور وسائل ہیں جو ارتکاب جرم کا باعث بنتے ہیں اور جس سے معاشرتی نظام درہم برہم ہو جاتا ہے۔ اس لئے اس ناسور پر قابو پانے اور معاشرے کو جرم سے پاک کرنے کیلئے سب سے پہلے جرم کے اسباب کا خاتمہ ضروری ہے جو ایک مضبوط، موثر، کارآمد اور شفاف نظام عدل کے بغیر ناممکن ہے۔ اگر نظام عدل ہی مجرم کی سزائیابی کی ضمانت دینے میں ناکام رہتا ہے تو ارتکاب جرم کے رجحان کو کوئی نہیں روک سکتا، اگر اس رجحان میں کمی واقع نہیں ہوتی تو لامحالہ شہر کا امن خراب ہوگا۔ اور ایک صحت مند اسلامی معاشرہ قائم نہیں ہوگا جو شریعت کا مقصود ہے۔

پاکستان کو آج امن کی راہ میں جن مسائل کا سامنا ہے، ان میں، اصول سدذرائع کا اپنا مؤثر کردار ادا کر سکتا ہے، جیسے کہ نظام عدل ریگولیشن ۲۰۰۹ ایکٹ<sup>58</sup> میں اس کے شواہد سے معلوم ہوتا ہے کہ جرائم کی روک تھام میں اصول سدذرائع انتہائی اہمیت کا حامل ہے۔ اس نظام عدل ریگولیشن ۲۰۰۹ ایکٹ کے نفاذ سے سوات کے شورش زدہ علاقے کے عوام کو نہ صرف پائیدار امن اور انصاف حاصل ہوا بلکہ حکومت کو بھی اپنی رٹ قائم کرنے میں مدد ملی جو اس وقت ملکی مفاد میں ایک اہم پیش رفت تھی۔ جیسے کہ اس نظام عدل ایکٹ کے ذیلی دفعہ 2، 3، 4، میں لکھا ہے:

(2) "The District Magistrate and all other Executive Magistrates shall discharge their responsibilities and exercise their powers according to the established principles of Shariah and other laws for the time being in force in the said area.

(3) Keeping peace, maintaining order, enforcing the executive authority of the Government and "Sadd-e-Zara-e-Jinayat" shall be the duty, responsibility and power of the District Magistrate. For this purpose, he can take action against an individual under the established principles of Shariah.

(4) The cases included in Schedule-III to the Regulation shall be exclusively triable by Executive Magistrates.

EXPLANATION :The expression "Sadd-e-Zara-e-Jinayat" means and includes all actions and steps taken under the Shariah laws and any other law in force for the time being for the control of crimes." .<sup>59</sup>

(1) "ڈسٹرکٹ مجسٹریٹ اور تمام دیگر ایگزیکٹو مجسٹریٹس اپنے فرائض، ذمہ داریوں اور اختیارات کا استعمال شریعت کے تسلیم شدہ قوانین کے علاوہ ان قوانین کے مطابق کریں گے جو وقت پر اس علاقے میں نافذ العمل ہیں۔

(2) قیام امن، نظم و نسق، امن عامہ، حکومت کی ایگزیکٹو اتھارٹی کا نفاذ اور سدذرائع جنایات ڈسٹرکٹ مجسٹریٹ کے فرائض منصبی، ذمہ داریوں اور اختیارات میں شامل ہوگا۔ اس مقصد کے حصول کی غرض سے وہ شریعت کے تسلیم شدہ قوانین کی رو سے کسی بھی فرد کے خلاف ایکشن لینے کا مجاز ہوگا۔

(3) وہ تمام کیسز جو اس ریگولیشن کے شیڈول نمبر III میں شامل ہیں، انہیں خصوصی طور پر ایگزیکٹو مجسٹریٹس کی عدالتوں میں چلایا جاسکے گا۔

وضاحت:

"سدذرائع جنایات" کا مطلب ہے: وہ تمام اقدامات اور فیصلے جو شرعی قوانین کے تحت یا کسی دیگر ایسے قانون کی روشنی میں کئے گئے ہیں جو جرائم پر قابو پانے کے لئے علاقے میں نافذ العمل ہیں۔"

مذکورہ قانونی نظائر اس بات کا واضح ثبوت ہے کہ جنایات میں سدذرائع کا اصول وہ واحد اصول ہے، جو مجرم کو ارتکاب جرم سے باز رکھنے اور معاشرے سے فساد کے ذرائع ختم کرنے میں مدد و معاون ہے کیونکہ آج کے دور میں یہ ایسا اسلامی مصدر قانون ہے جو نہ صرف جرائم اور فساد کو اسکی جڑ سے اکھاڑتا ہے بلکہ اسکے وقوع پذیر ہونے کے اسباب و عوامل کو بھی ختم کرتا ہے، اس ضمن میں ایسے ذرائع اور رجحانات کا نہ

صرف خاتمہ کیا جائے، جو غنڈہ گردی کو عام کرنے یا ہتھیاروں کی پیداوار اور بڑھتی ہوئی خرید و فروخت میں معاونت فراہم کرے بلکہ ہلاکت خیز ہتھیاروں کی تیاری اور انکی خرید و فروخت، پر مکمل پابندی عائد ہونی چاہیے۔ اس کے ساتھ ساتھ عوام کو سستا انصاف فراہم کیا جائے اور معاشرے میں ظلم و ناانصافی کے خاتمے کے لیے شرعی قوانین کے فروغ میں عملی اقدامات کیے جائے جن میں (سد الذرائع) کے اصول سے استفادہ ممکن ہے۔ بد قسمتی سے اسلامی تعلیمات کے برعکس ہمارے معاشرے میں آج کل ہتھیاروں کی نمائش اور اس کا بے جا استعمال بہت عام ہو گیا ہے، خاص کر خوشی کے موقع پر ہوائی فائرنگ کا رواج جو نہ صرف بڑھتا جا رہا ہے بلکہ ناسور کی طرح مسلسل پھیلتا جا رہا ہے۔ اس کے علاوہ اسلحہ کی نمائش اور اس کی خرید و فروخت کا رجحان سوشل میڈیا پر بھی دیکھنے میں آ رہا ہے، معاشرے کے مخدوش حالات میں کچھ بااثر افراد کے تحت ایسے تحریبی عناصر کی حوصلہ افزائی نہ صرف جرم کی شرح میں اضافہ کا باعث ہوتا ہے بلکہ ارتکاب جرائم کے رجحان کو بھی بڑھاتا ہے۔ یہی تو وہ ذرائع ہیں جو معاشرے کے امن کو تہ و بالا کرتے ہیں بلکہ دہشتگردی کے فروغ میں بھی مدد دیتے ہیں۔ لہذا دہشت گردی کے عنقریب پر جلد از جلد قابو پانے کے لئے۔ بطور سد الذرائع ایسے تمام رجحانات اسباب اور عناصر کا قلع قمع کیا جائے جو اسلامی معاشرے کے قیام امن میں حوصلہ شکنی کا باعث بنتے ہیں۔

خلاصہ بحث: اصول سد الذرائع جس میں کسی بھی زمانے کے عصری مسائل سے نمٹنے کا حل موجود ہے کی اہمیت کو ملحوظ رکھتے ہوئے، اس ضمن میں، آتش بازی، ہوائی فائرنگ ہتھیاروں کی نمائش، اور پٹاخوں، پر پابندی لگائی جائیں حتیٰ کہ ملک کے جن اداروں کے لیے اسلحہ ضروری ہے وہ بھی اس کے بے جا اور غلط استعمال سے گریز کریں۔ ایسے افراد کے خلاف سخت ایکشن لیا جائے جو اس ضمن میں لاگوا حکامات کی خلاف ورزی کریں نیز ان کی گرفتاری کے لئے خصوصی ٹیمیں تشکیل دی جائیں جو اس کی مانیٹرنگ کریں، کیونکہ آتش بازی، ہوائی فائرنگ، ہتھیاروں کی نمائش، اسلحہ کی کھلے عام خرید و فروخت بھی جرائم کے ایسے ذرائع ہیں جس سے نہ صرف شہر کا امن خراب ہوتا ہے بلکہ انسانی جان و مال کو بھی نقصان پہنچتا ہے۔

### سفارشات و تجاویز

دہشت گردی کے اس دور میں سد الذرائع کے طور پر چند تجاویز حسب ذیل ہیں جو اس ضمن میں کارگر ثابت ہو سکتے ہیں:

1. جرائم کے ایسے ذرائع پر مکمل پابندی لگادی جائیں، جو ملک میں امن و امان کی صورت حال کو خراب کرنے، شہریوں کے جان و مال کو نقصان پہنچانے اور خوف و ہراس پیدا کرنے کا باعث ہوں۔
2. ملک کے وہ تمام دفاعی ادارے جن کا کام حفاظتی اقدامات کی خاطر اسلحہ کا استعمال ہے وہ بھی اس کے غلط اور بے جا استعمال کے روک تھام کو یقینی بنائیں۔
3. اس ضمن میں لاگوا حکامات کی خلاف ورزی کرنے والے ایسے افراد کے خلاف سخت ایکشن لیا جائے، جو ہوائی فائرنگ، اسلحہ کی کھلے عام خرید و فروخت میں ملوث ہیں، نیز ان کی گرفتاری کے لئے خصوصی ٹیمیں تشکیل دی جائیں جو اس کی مانیٹرنگ کریں۔

4. آتش بازی، پٹاخوں، اور ہوائی فائرنگ، پر پابندی لگائی جائیں کیونکہ یہ بھی جرائم کے ایسے ذرائع ہیں، جس سے نہ صرف شہر کا امن خراب ہوتا ہے، بلکہ انسانی جان و مال کو بھی نقصان پہنچتا ہے۔
5. غیر سرکاری طور پر ہر وہ فرد یا ادارہ جو بارود یا کوئی بھی آتش گیر مواد قسم کے کاروباری لائسنس یافتہ ہو، کی مکمل نگرانی کرنی چاہیے، تاکہ یہ عناصر بے جا قتل اور دہشت گردی جیسے بڑے واقعات کا باعث نہ ہوں اور ان کا بروقت سدباب کیا جاسکیں۔
6. پاکستان ٹیلی کمیونیکیشن کا ادارہ بطور سد الذرائع ایسے تمام کال سینٹرز فرنیچر اور کمیونیکیشن مراکز کو غیر تصدیق شدہ سم کارڈز کو رجسٹرڈ کرنے کا پابند بنائے اور انہیں واضح ہدایت دے کہ ایسے اقدامات اٹھائے جس میں موبائل صارفین کے فنگر پرنٹس اور دیگر ڈیٹا کی حفاظت کو یقینی بنایا جائے۔ موبائل صارفین کے غیر تصدیق شدہ سم کارڈوں کو بلاک کر دیا جائے تا وقتیکہ نادر کے ڈیٹا بیس سے اس کی تصدیق حتمی نہ ہو جائے۔ پاکستان ٹیلی کمیونیکیشن کا ادارہ ٹیلی کام سیکٹر کی تمام کمپنیوں کو اس بات کا پابند بنائے کہ صارفین کو سمیں فروخت کرتے وقت قومی شناختی کارڈ اور بائیومیٹرک تصدیق کی شرط کو لازمی قرار دیا جائے۔

#### حوالہ جات

1. کالم "پولیس کو سیاسی اثر سوخ سے آزاد کرنا ہوگا"، ظہیر الدین بابر، روزنامہ الاخبار، ستمبر 8، 2017۔
2. بی بی سی نیوز اردو 16 نومبر 2016۔
3. ابن منظور، محمد بن مكرم، لسان العرب، ج 1، ص 436۔ الفیروز آبادی، محمد بن یعقوب، القاموس المحیط، باب الباء، فصل الراء، ص 118۔
4. Hardman, J. B. Terrorism, Encyclopedia of the Social Sciences, Boston: the Macmillan Company 1950, Vol.13, p575.
5. E, Terror and resistance by Walter Victor, New York oxford university 1969, p6-7.
6. ابن منظور، لسان العرب، مادة (سد) باب الدال، فصل السین، طبع: دار صادر بیروت، ۳/۲۰۔
7. ابراہیم بن محمد السری، کنیت ابواسحاق اور زجاج لقب تھا، بغداد میں سکونت پذیر تھے اور شیشہ گری کے پیشہ سے منسلک تھے، مبرد سے شرف تلمذ طے کیا، پھر وزیر قاسم بن عبداللہ کی دعوت پر ان کے پاس آئے، اور یہ ہم نشین ان کے معاشی استحکام کا باعث بنی، ۳۱۱ھ کو وفات پائی، انکی شہرہ آفاق کتب میں "معانی القرآن" اور "العروض" کو خاص اہمیت حاصل ہے۔ (سیر الاعلام النبلاء، طبع: دارالکتب العلمیہ بیروت لبنان، ۱۳/۳۶۰)
8. لسان العرب، ابن منظور محمد بن مكرم، ۳/۲۰7۔
9. الکھف: ۹۳۔
10. معجم مقاییں اللغہ، احمد بن فارس، ماده (سد) 66/3، طبع: دار الفکر، ۱۹۷۹م۔
11. لسان العرب، ۳/۲۰۷۔
12. المصباح المنیر فی غریب الشرح الکبیر، احمد بن محمد بن علی الفیومی، ماده (سد) ص 270، طبع: دارالکتب العلمیہ بیروت ۱۹۹۳م۔
13. لسان العرب، ۳/۲۰۷۔
14. ایضاً۔

15. لسان العرب، ۲۰۷/۳۔
16. الكهف: ۹۴۔
17. سورہ یاسین: ۹۔
18. لسان العرب، ۲۰۷/۳۔
19. مجمع مقایس اللغہ، مادہ (ذرع) ۲، ۳۵۰۔
20. لسان العرب، مادہ (ذرع)، باب العین، فصل الذال، ۸/۹۳۔
21. ایضاً، ۸/۹۳۔
22. الزبیدی، محمد بن محمد مرتضیٰ، تاج العروس من جواهر القاموس، مادہ (ذرع) فصل الذال، طبع: المجلس الوطنی للثقافة والفنون، الكويت، ۵/۲۱۔
23. تاج العروس، ۷/۲۱۔
24. لسان العرب، مادہ (ذرع)، ۲۱، ۸/۹۳۔
25. لسان العرب، مادہ (ذرع)، ۲۱، ۸/۹۳۔
26. ڈاکٹر وہبہ زحیلی، "سد الذرائع" مجلہ مجمع الفقہ الاسلامی، نواں ایڈیشن، اپریل ۱۹۹۵ء، 108/3۔
27. مجمع مقایس اللغہ، أحمد بن فارس، ۲/۳۵۰۔
28. محمد بن عبد اللہ بن محمد المعافری، جو ابو بکر ابن عربی کے نام سے مشہور تھے، اشبیلیہ میں ۳۶۸ھ کو پیدا ہوئے اور ۵۴۳ھ کو وفات پائی، فقہ مالکی سے تعلق تھا، اور علماء اندلس میں ایک نمایاں مقام رکھتے تھے۔ فقہ، تفسیر، ادب اور علم کلام میں مہارت تامہ رکھتے تھے، آپ کی تالیفات "میں احکام القرآن، المحصول فی أصول الفقہ، الانصاف فی مسائل الخلاف" کو خاصی شہرت حاصل ہیں۔ (الدبیان المذہب فی معرفۃ اعیان علماء المذہب، ابن فرحون المالکی، تحقیق: ڈاکٹر محمد احمدی ابوالنور، طبع: دار التراث، ۲/۲۶۵)۔
29. لسان العرب، ۸/۹۳۔
30. تاج العروس، مادہ (ذرع) فصل الذال المجمعۃ مع العین، ۲۱/۵۔
31. سید عبد الکریم زیدان، الوجیز فی اصول الفقہ، طبع: مؤسسۃ قرطبہ، ص ۲۴۵۔ عیاض بن نامی السلمی، أصول الفقہ الذی لایسح الفقہ جملہ، طبع: دار التدریہ، ریاض، ۲۰۰۵ء، ص ۲۱۱۔
32. ڈاکٹر وہبہ زحیلی، اصول الفقہ الاسلامی، طبع: دار الفکر، ص ۸۷۳۔
33. مصطفیٰ احمد زرقاء، المدخل الفقہی العام، طبع: دار القلم دمشق، ۱/۱۰۶۔
34. محمد بن احمد بن ابو بکر، الجامع لأحكام القرآن، طبع: مؤسسۃ الرسالۃ، ۲/۲۹۴۔
35. شیخ علی حسب اللہ، مصر کے اسماعیلیہ شہر میں 1895 کو پیدا ہوئے، قرآن کریم حفظ کرنے کے بعد، جامعہ الازہر سے تعلیم حاصل کی، فقہ، اصول فقہ اور قانون پر دسترس حاصل کرنے کے بعد، مختلف سرکاری اداروں اور دارالعلوم میں بطور مدرس خدمات سرانجام دیتے رہے، قاہرہ کویت اور الخرطوم یونیورسٹی میں اسلامی قانون کے پروفیسر رہے، ڈاکٹر علی احمد السالوس اور ڈاکٹر محمد عجاج الخطیب کا شمار ان کے مشہور تلامذہ میں ہوتا ہے، آپ نے قانون اور فقہ کے اصولوں پر نہایت عمدہ اور نئے اسلوب میں کتابیں لکھی، چند مشہور کتابوں کے نام یہ ہیں: "أصول التشریح الإسلامي"، "الزواج فی الشریعۃ

- الإسلامية"، "الفرقة بين الزوجين"، آپ نے ۱۹۷۸ء کو وفات پائی۔ (أصول الفقه تاريخية ورجاله، ڈاکٹر شعبان محمد اسماعیل، ص ۱۴، طبع: دار السلام، ۲۰۱۰)
36. علی حسب اللہ، أصول التشریح الإسلامي، طبع: دار المعارف، مصر، ص 357۔
37. محمد بن محمد بن عرفہ البورعی، کنیت أبو عبد اللہ اور ابن عرفہ کے نام سے مشہور تھے، تیونس میں ۷۱۶ھ کو پیدا ہوئے اور ۸۰۳ھ کو وفات پائی، فقہ مالکی سے تعلق تھا، اور اپنے وقت کے علماء میں ایک منفرد مقام رکھتے تھے۔ ابن خلدون کے معاصر تھے۔ جامع زیتونہ میں امامت و خطابت کے منصب پر فائز رہے اور وہی درس و تدریس کے فرائض بھی سرانجام دیئے۔ فقہ، اصول فقہ، اور تفسیر کے علوم پر دسترس رکھتے تھے، آپ کی تالیفات "میں المختصر الکبیر فی الفقہ المالکیہ، المبسوط فی الفقہ، الحدود فی التعاریف الفقہیہ خاصی مشہور ہیں۔ (الدیان المذہب، ۲/۳۳۱)
38. تفسیر ابن عرفہ، محمد بن محمد بن عرفہ، ص ۱۰۳، طبع: دار الکتب العلمیہ بیروت، لبنان۔
39. أبو بکر بن العربی المالکی، أحكام القرآن، طبع: دار الکتب العلمیہ، بیروت، لبنان، 2003-۲/۲۶۵۔
40. معارف القرآن، مفتی محمد شفیع، ۱/۱۹۵، طبع: ادارہ معارف کراچی۔
41. ڈاکٹر محمد فتیح الدریسی کا شمار معاصر علماء کبار میں ہوتا ہے، آپ کی پیدائش ۱۹۲۳ کو ناصرہ مقبوضہ فلسطین نامی جگہ میں ہوئی۔ قاہرہ یونیورسٹی سے عربی زبان میں گریجویشن کیا۔ آپ نے جامعہ الازہر سے ۱۹۵۱ میں عالمیہ اور ۱۹۶۵ میں "فقہ اسلامی و اصول" میں ڈاکٹریٹ کی ڈگری حاصل کی۔ آپ اصول الفقہ، قانون، سیاست، اور ثقافت کے علمی میدان میں ید طولی رکھتے تھے۔ جون ۲۰۱۳، شام کے ملک میں وفات پائی۔ آپ کی تالیفات میں "المنہج الأصوب فی الاجتہاد بالرأی فی التشریح الإسلامي"، و "نظریۃ التعسف فی استعمال الحق"، و "بحوث مقارنۃ فی الفقہ الإسلامي و أصولہ" کو خاصی شہرت حاصل ہے۔ (خصائص التشریح الإسلامي فی السیاسیہ والحکم، ڈاکٹر محمد فتیح الدریسی، طبع: مؤسسة الرسالہ، ص ۷)
42. المنہج الأصوب فی الاجتہاد بالرأی فی التشریح الإسلامي، ڈاکٹر فتیح الدریسی، ص ۴۸، طبع: مؤسسة الرسالہ بیروت۔
43. الترمذی، محمد بن عیسیٰ ابو عیسیٰ، الجامع الصغیر، باب سورۃ التوبۃ، دار احیاء التراث العربی، بیروت، 373/5۔
44. المائدہ، 2۔
45. احکام القرآن: تفصیل الخطاب فی تفسیر آیات الحج، 478:479/3۔
46. اعلام الموقعین: ۳/۱۲۳۔
47. "فقہ الجنایات ایسے اسلامی بحوث (قوانین) کا مجموعہ ہے جسے شریعت اسلامیہ نے معاشرتی جرائم کی درجہ بندی کے لیے ترتیب دیا ہے، جرائم کی روک تھام کی غرض سے، شارع نے ان کا تعین بھی کیا ہے۔ اور شریعت اسلامیہ معاشرتی وسائل کو بروئے کار لاتے ہوئے جرم کے مطابق سزا بھی متعین کرتی ہے تاکہ ان جرائم پر قابو پایا جاسکے جو انتہائی خطرناک اور معاشرے کے لیے نقصان کا باعث ہوں"۔ (الفقہ الجنائی الإسلامي، محمود نجیب حسنی، طبع: دار المنہج العربیہ، 2007م، ص 3۔)
48. المائدہ: ۳۲۔
49. سورۃ النساء: ۹۳۔
50. أبو عبد اللہ محمد بن یزید القزوینی، سنن ابن ماجہ، تحقیق: محمد فواد عبد الباقی، طبع: دار احیاء الکتب العربیہ، 1311/2۔
51. صحیح المسلم، کتاب البر واصلۃ والآداب، باب النہی عن الاشارة بالسلح، رقم الحدیث: 126 (2617)، (20/4)

52. سنن ابن ماجہ، باب من شہر السلاح، حدیث: 2575۔
53. ابن حجر، فتح الباری، طبع: دار طیبہ ریاض، 16/23۔
54. صحیح المسلم، باب تحريم قتل الکافر بعد أن قال لا اِلهَ اِلاَّ اللهُ، حدیث: 162۔
55. شرح مسلم لمنووی: 170 / 16۔
56. المسلم، کتاب البر واصله والآداب، باب النھی عن الاشارة بالسلاح الی المسلم، رقم الحدیث: 125 (2616)، 2020/3۔
57. ریاض الصالحین ص 520۔
58. اسلامی جمہوریہ پاکستان کے آئین کی دفعہ 4 آرٹیکل 247 کی رو سے صوبے کا گورنر صدر مملکت کی پیشگی منظوری کے بعد کسی بھی ایسے معاملے کی بابت جو صوبائی اسمبلی کی قانونی عملداری میں آتا ہو ایسے ریگولیشنز (قواعد و ضوابط) وضع کر سکتا ہے جو صوبے کے زیر انتظام قبائلی علاقوں میں امن اور گڈ گورننس کے قیام کو یقینی بنا سکے چنانچہ سوات میں امن عامہ کے پیش نظر 2009ء میں ان اختیارات کو استعمال کرتے ہوئے شمال مغربی سرحدی صوبے کے گورنر نے صدر مملکت کی منظوری کے بعد اس ریگولیشن کا اعلان کیا جس کو نظام عدل ریگولیشن 2009ء کا نام دیا جس میں قاضی عدالتیں قرآن و سنت، اجماع اور قیاس کے طے شدہ اسلامی اصولوں کے مطابق فیصلے کریں گی اس کے تحت سیشن جج کا نام ضلع قاضی، ایڈیشنل سیشن جج کا نام تبدیل کر کے اضافی ضلع قاضی اور سول جج کا نام تبدیل کر کے علاقہ قاضی رکھ دیا تھا۔

59. <http://kpcode.kp.gov.pk/homepage/lawDetails/1251>